

ISHOMO JEVALWA KWA JESU

031204-4

Ichi ni kipindi cha Dorothy;

Nakunde idime dishome kufuma andenyi ya Maandiko. Na nichakuwonyera seji Ilagho jiwurie mumbi kuidiria kuvalwa kwa Jesu, Kristo. Andenyi ya chuo chielie cha **Mathayo 1:18-25** chaweghora;

18 Jesu Kristo orevaloghe huwu; Maria uja mae, orekoghe mchumba wa Josefu, ela imbiri wisekaie chia imweri, ukawoneka oko na kifu kwa ndighi ra Roho Mweli.

19 Mchumba wake Josefu, orekoghe mundu wa hachi, nao nderekundieghe kumfusha waya worinyi anduangi, ela ukalola kutana nao kwa kiviso.....*Kutana nao mbwaerii.*

20 Nao iji orekoghe ukighiririkanya malagho agho, malaika wa Bwana ukamfutukia kwa ndodo ukamzera, “Josefu mwana wa Daudi, kusakeobua kummbusa mkako Maria,.....*na iji irina mkako, jeduyetumika kwa awaje wandu wilowoanagha, na sio kedi wezoyeghe kuka sa mundu wa womi na muka..... angu kifu uko nacho ni kwa ndighi ra Roho Mweli.*

21 Nao uchava mwana wa womi, na oho kuchambanga irina jake Jesu, angu nu uchaawikira wandu wake kufuma kaung’enyi rawo”

22 Na agha ghose gherebonyikieghe, eri malagho gha Bwana oreghighorieghe kwa momu ghwa mlodi ghipate kukatia ghighambagha,

23 “Ola mwai uchakaia na kifu nao uchava mwana wa womi, nao uchawangwa Immanueli” (kutambua kwaro ni, Mlungu andwamweri nesi”).

24 Nao iji Josefu wawuka kufuma dilonyi, ukammbusa Maria mkake, sa iji koni orezereloghe ni malaika.

25 Ela nderemmanyireghe anduangi, hata Maria ukamva mwana wa womi. Na Josefu ukammbanga irina jake Jesu. *Josefu womlindieghe Maria; worekoghe ukimzighana Maria; womlelieghe kwa chia iboie kwa kunugha gha malaika woghorieghe na kwa ngelo isekaie ndacha wodeka ukimdwa sa mkake.*

Na andenyi ya chuo chielie cha **Luka 2:1-20** chaweghora;

1 Matuku ghaja, itangazo jerefumieghe kwa Kaisari Augusto, angu wandu wose wa wuzuri ghwake wiandikisho.

2 Nako korekoghe kuandikishwa kwa imbiru, iji Kuirinio orekoghe m’baa wa Siria.

3 Wandu wose wikaghenda kuandikishwa, kula umu kwa muzi ghwake.

4 Na Josefu wori wa muzi ghwa Nazareti, ukajoka kufuma Galilaya kwanda Judea muzi ghwa Daudi, ghuwangwagha Bethlehemu, angu orekoghe wa kivalwa cha Daudi.

5 Uandikisho andwamweri na mchumba wa Maria, nao orekoghe na kifu.

6 Hata iji werekoghe aho, matuku ghake gheva ghikakatia.

7 Ukava mwana wake wa imbiru wa womi,.....na uhu ni Maria..... ukamrighiria nguwo ra kiwanake, ukamrarisha andu mfugho rijiagha kiwandenyi, angu ndekorekoghe na wulalo ghungi nyumbenyi kwa waghenyi anduangi.

Na nikawuya andenyi ya chuo chielie cha Mathayo 1:25 chaweghora kwamba;

25 Ela nderemmanyireghe anduangi, hata Maria ukamva mwana wa womi. Na Josefu ukambanga irina jake Jesu. *Wodesikira ghaja malagho gha malaika womzerieghe ubonye.* Idana niawuya aje nisinde shoma andenyi ya chuo chielie cha **Luka 2:8** na niendelie kushoma. Na chaweghora;

8 Andenyi ya isanga jija jeni, korekoghe na walisha mlambenyi, wikilindia mfugho rawo nakio.

9 Nao malaika wa Bwana ukawifutukia, na wubaa ghwa Bwana ghukang'alang'ala chia rose kwawo, nawo wikaobua nandighi.

10 Malaika ukawizera, “Msakeobua, angu namredia inyo malagho mecha gha kuboilwa kubaa kuchaakaia kwa wandu wose.

11 Angu idime koni, Mkiri wavalwa kwa wundu ghonyu mzinyi kwa Daudi, na ni Kristo Bwana.

12 Na ihi niyo alama emmbonyera, mchakiwona kana kakoo karighirilwa nguwo ra kiwanake, kararishwa andu mfugho rijiagha kiwandeniyi.

13 Nao shwa jikawoneka izungu ja mlungunyi andwanweri na uja malaika, jikimkasa Mlungu na kughamba,

14 “Wubaa ghukaie kwa Mlungu aighu na ndighi, na sere andonyi kwa wandu; awo uboilwagha nawo!”

15 Nao iji weke malaika wereghendieghe noko cha mlungunyi kufuma kwawo, awo walisha wikazerana, “Nndokonyi dighende Bethlehemu, diriwone iro maza Rakaia, iro damanyishwa ni Bwana.”

16 Wikaghenda shwashwa, wikammbona Maria, Josefu na kana kakoo kararishwa andu mfugho rijiagha kiwandenyi.

17 Nao iji walisha wammbona, wikawighoria malagho ghose wereghoreloghe ni malaika gha uja mwana.

18 Na wose weresikireghe wikashinika kwa agho wereghoreloghe ni walisha.

19 Ela Maria ukaghiwika agho malagho ukighiririkanya ngolonyi kwake.

20 Na walisha wikawuya wikimkasa Mlungu kwa agho ghose wereghisikireghe na kughiwona sa iji koni wereghoreloghe.

Kwa huwo kwadima kumkasa Mlungu ituku iji ja idime kwa malagho ghiboie gha Kristo Jesu kuwuya mdamu na kuwuya Mkiri wako? Mneke wubaa na kumkase Mlungu kwa agha malagho kughisikire na kughiwonie.

Rasimilwa, kaiya na ngelo iboie yevalwa kwa Jesu! Amen.